



કેસ રજુ તા : ૨૮/૦૬/૨૦૨૪
 કેસ દાખલ તા: ૨૮/૦૬/૨૦૨૪
 કેસ ફેસલ તા: ૦૫/૦૫/૨૦૨૬
 અવધિ :-વર્ષ ૦૧ માસ ૧૦ દિવસ ૦૭

માલપુરના મે. જ્યુ. મેજિસ્ટ્રેટ ફર્સ્ટ ક્લાસ સાહેબની કોર્ટમાં ,મુ.માલપુર,જી.અરવલ્લી.

ફોજદારી કેસ નં-૫૩૪/૨૦૨૪
 આંક-

ફરીયાદી :- શ્રી સર કા.ર

વિરૂદ્ધ

આરોપી :- નરેન્દ્રસિંહ ઉર્ફે મુકેશભાઈ અમરતભાઈ પુજારા
 રહે.પુજારાની મુવાડી,તા. માલપુર, જી.અરવલ્લી.

ગુનો:-પ્રોહીબીશન એક્ટની કલમ- ૬૫ એઈ અન્વયે.....

સરકારશ્રી તરફે :-વિ.એ.પી.પી.શ્રી આઈ.એચ.બ્લોચ.

આરોપી તરફે :-વિ.વ.શ્રી એમ.યુ.બારીયા

-/(ઠરાવ):-

(૧)... આ કામના આરોપી વિરૂદ્ધ ફરીયાદ પક્ષના કેસની ટુંકમાં હકીકત એવી છે કે,આ કામના આરોપીએ તારીખ ૧૫-૦૬-૨૦૨૩ ના કલાક ૧૯:૦૦ વાગ્યાના સમયે, પુજારાની મુવાડી ગામે આવેલ પોતાના કબજાના રહેણાંક મકાનની પાછળ આવેલ ઘાસચારાના પુળામાં તેઓના મકાનમાં/પાસે આવેલ જગ્યામાં તેઓના કબજામાં ગેરકાયદેસર પાસ પરમીટ વગર જુદી જુદી બ્રાન્ડની જુદા જુદા માપની ભારતીય બનાવટની વિદેશી કીંગફીસર સુપર સ્ટ્રોંગ પ્રીમીયમ બીયર તથા પ્રિન્સ દેશી મદીરાના પ્લાસ્ટીકના કવાટરીયા તથા ઓફીસર ચોઈસ વ્હીસકી ની દારૂની બોટલો કુલ નંગ-૧૮૫, કી.રૂ.૨૫,૭૦૦/- નો તથા અન્ય મુદ્દામાલ સાથે રાખી ગુન્હો કરેલ, સદર ગુના અંગે આરોપી વિરૂદ્ધ

માલપુર પોલિસ સ્ટેશનમાં ધી બોમ્બે પ્રોહીબીશન એક્ટના ગુના મુજબ ફરીયાદ દાખલ કરવામાં આવતા **માલપુર** પોલિસ સ્ટેશનમાં સદર ગુનો રજીસ્ટરે લઈ તપાસ કરનાર અમલદારે આરોપીને અટક કરી, લાગતા વળગતા સાહેદોના નીવેદનો લઈ આરોપી વિરૂદ્ધ પુરતો પુરાવો જણાઈ આવતા નામદાર અદાલતમાં ચાર્જશીટ કરવામાં આવેલ જેને ફોજદારી રજીસ્ટરે ઉપરોક્ત નંબરથી નોંધવામાં આવેલ છે.

(૨)... આરોપી સામે ચાર્જશીટ રજૂ થતાં તેઓની સામે ઉપરોક્ત ગુન્હાનું સંજ્ઞાન લઈ, આરોપીને સમન્સ કરવામાં આવેલ જે અનુસંધાને આરોપી કોર્ટમાં ઉપસ્થિત થયેલ ત્યારબાદ ક્રિમીનલ પ્રોસીજર કોડની કલમ-૨૦૭ મુજબ આરોપીને ક્રિમીનલ પ્રોસીજર કોડની કલમ-૧૭૩ મુજબના ચાર્જશીટ પેપર્સની નકલો વિના મૂલ્યે મળી ગયાની ખાતરી કર્યા બાદ, ક્રિમીનલ પ્રોસીજર કોડની કલમ-૨૪૦(૧) પ્રમાણે આરોપી ઉપર **આંક-૬** થી ઉપરોક્ત ગુન્હાઓનું તહોમતનામું કોર્ટ દ્વારા ફરમાવી, સદરહું તહોમતનામું આરોપીને વાંચી-સંભળાવી, આરોપીની સદરહું તહોમતનામા અંગે **આંક-૭** થી પ્લી રેકર્ડ કરવામાં આવેલ જેમાં, તેમણે ગુનો કબૂલ હોવાનો સ્પષ્ટપણે ઈન્કાર કરેલ છે અને કેસ આગળ ચલાવવો છે તેમ જણાવતાં, કેસની ઈન્સાફી કાર્યવાહી આગળ ચલાવવામાં આવેલ છે.

ત્યારબાદ ફરીયાદ પક્ષે નીચે મુજબનો મૌખિક તથા દસ્તાવેજી પુરાવો રેકર્ડ કરવામાં આવેલ છે :-

ક્રમ નં.	મૌખિક તથા દસ્તાવેજી પુરાવો.	આંક
૧	પંચસાહેદ જાયમલભાઈ મોતીભાઈ ખાંટની જુબાની.	૦૮
૨	પંચનામાની ખરી નકલ	૦૯
૩	પંચસાહેદ જયંતીભાઈ હીરાભાઈ મસારની જુબાની	૧૧
૪	ફરીયાદી વાલજીભાઈ ઘુળાભાઈ મનાતની જુબાની	૧૫
૫	ફરીયાદ	૧૬
૬	ત.ક.અ-મૌલીકુમાર જોઈતાભાઈ ચૌધરીની જુબાની	૧૯

(૩)... ફરીયાદ પક્ષનો પુરાવો પુર્ણ થતા, આ કામે આરોપીઓનું ક્રિ.પ્રો.કોડની કલમ-૩૧૩ અન્વયેનું વિશેષ નિવેદન નોંધવામાં આવેલ છે જેમાં, આરોપીએ ફરીયાદ પક્ષના પુરાવાનો ઈન્કાર કરી, બચાવના સાહેદો તપાસેલ નથી કે, સોગંદ ઉપર જુબાની આપેલ નથી અને તેઓને નિર્દોષ ઠરાવી, છોડી મૂકવા અરજ ગુજારેલ છે.

(૪)... ત્યારબાદ આ કામે ફરીયાદ પક્ષે વિ.એ.પી.પી.શ્રી તથા બચાવ પક્ષે વિ.વ.શ્રી ની વિગતવાર દલીલો સાંભળવામાં આવી.

(૫)... પક્ષકારોની દલીલો તથા રજુ થયેલ પુરાવાઓ તથા રેકર્ડ જોતા, આ કેસના ન્યાય-નિર્ણય માટે મારી સમક્ષ નીચે મુજબના મુદ્દાઓ ઉપસ્થિત થાય છે :-

-(મુદ્દાઓ):-

- (૧) શું ફરીયાદ પક્ષ એ હકિકત નિઃશંકપણે પુરવાર કરે છે કે, આ કામના આરોપીએ તારીખ ૧૫-૦૬-૨૦૨૩ ના કલાક ૧૯:૦૦ વાગ્યાના સમયે, પુજારાની મુવાડી ગામે આવેલ પોતાના કબજાના રહેણાંક મકાનની પાછળ આવેલ ઘાસચારાના પુળામાં તેઓના મકાનમાં/પાસે આવેલ જગ્યામાં તેઓના કબજામાં ગેરકાયદેસર પાસ પરમીટ વગર જુદી જુદી બ્રાન્ડની જુદા જુદા માપની ભારતીય બનાવટની વિદેશી કીંગફીસર સુપર સ્ટ્રોંગ પ્રીમીયમ બીયર તથા પ્રિન્સ દેશી મદીરાના પ્લાસ્ટીકના કવાટરીયા તથા ઓફીસર ચોઈસ વ્હીસકી ની દારૂની બોટલો કુલ નંગ- ૧૮૫, કી.રૂ.૨૫,૭૦૦/- નો તથા અન્ય મુદ્દામાલ સાથે રાખી ઘી બોમ્બે પ્રોહીબીશન એક્ટની કલમ-૬૫ એઈ મુજબ શિક્ષાપાત્ર ગુનો કરેલ છે ?
- (૨) શું હુકમ ?

(૬)... ઉપરોક્ત મુદ્દાઓ પરત્વેના મારા નિર્ણયો કારણોસર નીચે મુજબ છે :-

- (૧) નકારાત્મક.
- (૨) આખરી હુકમ મુજબ.

-(કારણો):-

મુદ્દાનંબર-૧ તથા ૨ અંગે :-

(૭)... આ કામના આરોપી સામે હાલનો કેસ ફોજદારી કેસ છે અને ફોજદારી ન્યાયશાસ્ત્રનો એક પ્રાથમિક સિદ્ધાંત એ છે કે, આરોપી સામેનો ગુનો ફરીયાદ પક્ષે નિઃશંકપણે પુરવાર કરવો જોઈએ અને જ્યાં સુધી ફરીયાદ પક્ષ આરોપી સામેનો કેસ શંકાથી પર સાબિત ન કરે, ત્યાં સુધી આરોપીઓ નિર્દોષ છે, તેવું અનુમાન કોર્ટે કરવું જોઈએ. ઉપરોક્ત સિદ્ધાંત ધ્યાને લેતા, આ કામે જ્યારે, આરોપી સામે ઘી બોમ્બે પ્રોહિ.એક્ટની જુદી જુદી કલમો મુજબના ગુનાનું તહોમત છે ત્યારે, આ તહોમત સાબિત કરવા માટે ફરીયાદ પક્ષે એ હકિકત પુરવાર કરવી પડે કે, આ કામના આરોપીએ પ્રોહીબીશન એક્ટની જોગવાઈઓનો ભંગ કરી, ગેરકાયદેસર રીતે કેફી પદાર્થનો આયાત અથવા નિકાસ અને વેચાણ કરેલ છે અને ગેરકાયદેસર રીતે કેફી પદાર્થ પોતાના કબજામાં રાખેલ છે.

(૭.૧)... ઉપરોક્ત ઘી બોમ્બે પ્રોહિ. એક્ટની કલમો અંગેના ગુનાના તત્વો તથા ફોજદારી ન્યાયશાસ્ત્રનો સિદ્ધાંત ધ્યાને લઈ, આ કામે ફરીયાદ પક્ષ દ્વારા રજુ કરવામાં આવેલ મૌખિક તથા દસ્તાવેજી પુરાવાઓનું મુલ્યાંકન કરવામાં આવે તો, આ કામે ફરીયાદ પક્ષે તેનો કેસ સાબિત કરવા

ફરીયાદ પક્ષ તરફે આંક-૦૮ થી પંચ સાહેદ જાયમલભાઈ મોતીભાઈ ખાંટની, આંક- ૧૧ થી પંચસાહેદ જયંતીભાઈ હીરાભાઈ મસારની સોગંદપરની જુબાનીમા જણાવેલ છે કે, આંક-૦૯ ના પંચનામામા તેમની સહી છે.પંચસાહેદે ફરીયાદપક્ષને મદદકારક કોઈ હકીકત જણાવેલ ન હોય તેઓને વિ.એપીપીશ્રીની મૌખિક રજુઆતથી હોસ્ટાઈલ જાહેર કરી,ઉલટ તપાસમા પુછી શકાય તેવા સીધા સવાલો પુછવાની પરવાનગી આપવા છતા તેઓએ ફરીયાદપક્ષને મદદકારક કોઈ હકીકત જણાવેલ નથી.

(૭.૨)... ફરીયાદપક્ષે આંક-૧૫ થી ફરીયાદી વાલજીભાઈ ઘુળાભાઈ મનાત, તથા આંક-૧૯ થી ત.ક.અ મૌલીકુમાર જોઈતાભાઈ ચૌધરીની સોગંદપરની જુબાનીમાં ફરીયાદની હકીકતો મુજબ જ પુરાવો આપેલ છે તેમજ તેઓને સદર ગુનાની તપાસ મળતા તેઓએ તપાસના કામે લાગતા વળગતા સાહેદોના નીવેદનો લઈ,આરોપીને અટક કરી અને આરોપી વિરુદ્ધ પુરાવો હોય ચાર્જશીટ કરેલ અને આરોપીને ઓળખતા હોવાનો પુરાવો આપેલ છે પરંતુ આરોપી તરફે કરવામાં આવેલ ઉલટતપાસમા જણાવેલ છે કે, એ વાત ખરી છે કે, આ કામે ફરીયાદી અને ત.ક. તેઓ જ છે. એ વાત ખરી છે કે, તેઓ પેટ્રોલીંગમા હતા ત્યારે પોલીસ સ્ટાફ સિવાય તેમની સાથે અન્ય કોઈ હતુ નહી. એ વાત ખરી છે કે, આ કામે તેઓએ પેટ્રોલીંગમાં હતા તે દર્શાવતો કોઈ આધાર કે પુરાવો આ કામે સામેલ રાખેલ નથી. એ વાત ખરી છે કે, આરોપી પાસેથી મળી આવેલ મુદ્દામાલ બોટલોના શીલ અંગે તે કંપનીના અધિકૃત વ્યક્તિ પાસે ખાતરી કરાવેલ નથી કે તે અધિકૃત વ્યક્તિના કોઈ નીવેદન લીધેલ નહી. એ વાત ખરી છે કે, આ બનાવવાળી જગ્યાની/વાહનની માલીકીના કોઈ આધાર પુરાવા તેઓએ આ કામે રજુ કરેલ નથી. એ વાત ખરી છે કે, બનાવવાળી જગ્યાએ જાહેર વિસ્તાર આવેલ છે અને ત્યાં લોકોની સતત અવર જવર રહે છે. એ વાત ખરી છે કે, આ કામે તેઓએ પોલીસ સાહેદ સિવાય કોઈ સ્વતંત્ર સાહેદોના નીવેદનો લીધેલ નથી. એ વાત ખરી છે કે, આ કામે કોઈ મળી આવેલ મુદ્દામાલ પ્રતિબંધિત કેફી પ્રવાહી હોય તેનો કોઈ એફ.એસ.એલ રીપોર્ટ ચાર્જશીટ સામથે સામેલ રાખેલ નથી. તેમજ આ સિવાયની અન્ય હકીકતોનુ ઈન્કાર કરેલ છે.

(૭.૩)... આમ, આ કામે રેકર્ડ પર રજુ થયેલ પુરાવાનુ મુલ્યાંકન કરવામાં આવે તો, આ કામમાં એ હકીકતની નોંધ લેવી ઘટે કે, આ કામે આંક-૮,૧૧ થી તપાસવામા આવેલા પંચ સાહેદોએ ફરીયાદ પક્ષના કેસને સમર્થન આપેલ નથી તેથી આ સંજોગોમા પંચનામુ યોગ્ય રીતે પુરવાર કરવામાં આવેલ નથી તેમજ પંચોની હાજરીમા પંચનામાની વિગતે મુદ્દામાલ કબજે કરવામા આવેલ હોય તેમજ આરોપીઓને અટક કરવામા આવેલ હોય તે હકીકતને પંચ સાહેદે સમર્થન આપેલ નથી. આમ, સદરહુ પંચ સાહેદના પુરાવાથી આંક-૯ ના પંચનામાની હકીકતો રેકર્ડ પર પુરવાર થતી નથી. વધુમાં, મુદ્દામાલ

ઉત્પાદકનો પણ તપાસ કરનાર અમલદારે કોઈ જવાબ મેળવેલ નથી તેમજ તેના શીલ અંગે પણ કોઈ ખાત્રી કરાવેલ નથી. આમ, તેટલા અંશે તપાસમાં મહત્વની ત્રુટીઓ રહેલી છે અને જેનો લાભ પણ આરોપીને મળવાપાત્ર બને છે. આમ, ફરીયાદપક્ષે તપાસમાં મહત્વપૂર્ણ ખામી રહેલી છે તે સંજોગોમાં જે મુદ્દામાલ મળેલ છે તે જગ્યા /વાહન આરોપીની માલીકીની હોવાની હકીકત સંબંધી વાજબી શંકા ઉપસ્થિત થાય છે. તેમજ આ કામે સમગ્ર ચાર્જશીટના કાગળો ધ્યાને લેતા આરોપીઓની પાસેથી મુદ્દામાલ કબ્જે કર્યા અંગે કોઈ રસીદ આપવામાં આવેલ હોય તેવું પણ જણાઈ આવતું નથી કે તે અંગે ફરીયાદપક્ષ દ્વારા કોઈ પુરાવો પણ રજૂ રાખવામાં આવેલ નથી. તેમજ સદર દારૂની બોટલ ક્યાં થી લાવવામાં આવેલી ? જો ખરીદ કરેલ હોય તો કોની પાસેથી ખરીદ કરેલી ? શા માટે ખરીદ કરેલી ? જેની મહત્વની કોઈ પણ તપાસ આ કામે કરવામાં આવેલ નથી. આમ, ફરીયાદપક્ષના કેસમાં અનેકવિધ ત્રુટીઓ રહેલી હોવાનું જણાય છે. વધુમાં, જે મુદ્દામાલ કબ્જે કરવામાં આવેલ છે તે મુદ્દામાલ પ્રતિબંધીત વિદેશી દારૂ હતો કે, કેમ ? તે પૃથ્થકરણ માટે એફ.એસ.એલમાં મોકલવામાં આવેલ પરંતુ આજદીન સુધી તેનો કોઈ પૃથ્થકરણ રીપોર્ટ આ કામે પરત આવેલ નથી. તેમજ જો આ કામે માની લેવામાં આવે કે, તે પૃથ્થકરણ રીપોર્ટ પરત આવેલ હોય અને તેના અહેવાલમાં મળી આવેલ પ્રવાહી પ્રતિબંધીત વિદેશી દારૂ હતો અને તે હકીકત પુરાવામાં પુરવાર માની લેવામાં આવે તો પણ આ કામે જ્યારે પંચો તેઓની હાજરીમાં આરોપી પાસેથી મુદ્દામાલ કબ્જે કર્યાની હકીકતને સમર્થન આપતા ન હોય તથા તે પ્રતિબંધીત પ્રવાહી આરોપીના કબજામાંથી પંચો રૂબરૂ કબજે કરેલ હોય તેવું પુરવાર થતું ન હોય તેવા સંજોગોમાં તે એફ.એસ.એલનો પૃથ્થકરણ રીપોર્ટ પોઝીટીવ આવેલ હોવા છતાં અને પુરાવા ઉપર રેકર્ડ ઉપર આવેલ હોવાનું માની લેવા છતાં જ્યારે બીજો કોઈ પુરાવો આરોપી વિરૂદ્ધ આવતો ન હોય ત્યારે આરોપીને ફક્ત તે એફ.એસ.એલ.ના પૃથ્થકરણ રીપોર્ટ પોઝીટીવ હોવાના કારણે તકસીરવાન ઠરાવી શકાય નહીં.

(૭.૪)... આમ, ફરીયાદ પક્ષે રજૂ રાખેલ સમગ્ર મૌખિક તેમજ દસ્તાવેજી પુરાવો ધ્યાને લેતા તેમજ પંચોની હાજરીમાં પંચનામામાં જણાવેલ મુદ્દામાલ કબજે કરવામાં આવેલ હોય તેવું ફરીયાદ પક્ષના પુરાવા પરથી સાબિત થતું નથી. આરોપીના કબજામાંથી પ્રતિબંધીત પ્રવાહી વિદેશી દારૂ મળી આવેલ હોય તે બાબત પુરવાર થતી નથી. ત.ક.અમલદારનાઓએ આ તપાસના કામે પોલીસ સાહેદ સિવાય કોઈ સ્વતંત્ર સાહેદોના નીવેદન લીધેલ નથી તેમજ બનાવવાની જગ્યા/વાહન આરોપીની માલીકીની હોવા અંગેનો કોઈ દસ્તાવેજી પુરાવો તપાસના કામે લીધેલ નથી. તેમજ તે પુરાવા તથા નીવેદનો શા માટે લીધેલા નથી તે અંગે કોઈ વ્યાજબી કારણ પણ આપેલ નથી. તેમજ આ કામે પોલીસ સાહેદોએ સ્વભાવીક રીતે ફરીયાદ પક્ષના સમર્થનમાં જુબાની આપેલ છે પરંતુ તેમની

જુબાનીને આ કામે તપાસવામા આવેલા પંચ સાહેદના પુરાવાથી સમર્થન મળતુ નથી. તેમજ આ સ્વતંત્ર પંચ સાહેદની જુબાનીમા તેઓની હાજરીમા પંચનામાની વિગતે કોઈ મુદ્દામાલ તપાસ અર્થે કબજે કરેલ હોય તેવુ જણાવેલ નથી. તેમજ પંચ સાહેદનો પુરાવો પોલિસ સાહેદના પુરાવાથી તદ્દન વિરૂધ્ધનો જણાઈ આવે છે.

(૭.૫)... આમ, સદર કામે ઉપરોક્ત કરેલ ચર્ચા મુજબ ફરીયાદપક્ષે તપાસેલ પંચ સાહેદો દ્વારા પંચનામામાં પોતાની સહી ઓળખી બતાવવામાં આવેલ છે પરંતુ પંચસાહેદો દ્વારા પંચનામાની તમામ હકીકતોનો ઈન્કાર કરવામાં આવેલ છે અને તેવા સંજોગોમાં ના.ગુજરાત હાઈકોર્ટનો ફ્રીમીનલ અપીલ નં - ૯૪૭/૧૯૯૩ ના કામે સ્ટેટ ઓફ ગુજરાત વિરૂધ્ધ સુરેશભાઈ એસ. પટેલ, ના કેસનો ચુકાદો કે જે જી.એચ.જે ૨૦૧૧ ભાગ ૨૬ પેજ નં.૧ ઉપર રીપોર્ટેડ થયેલ છે તે ચુકાદો ધ્યાને લીધો. જેમાં ના. ગુજરાત હાઈકોર્ટે ઠરાવેલ છે કે, જો મૌખિક કે દસ્તાવેજી પુરાવાથી અગર એક પંચ સાહેદના હોસ્ટાઈલ જાહેર થવાથી પણ પરેશનનાં કેસો " **Beyond Reasonable Doubt** " પુરવાર થઈ શકે નહીં. આથી ના. હોઈકોર્ટે ટ્રાયલ કોર્ટનો ચુકાદો યોગ્ય હોવાનુ ઠરાવેલ. જે ના.ગુજરાત હાઈકોર્ટના ચુકાદામાં ઠરાવેલ સિધ્ધાંત ધ્યાને લેતા તેમજ આ કામે અન્ય કોઈ સ્વતંત્ર સાહેદોનો પણ ફરીયાદ પક્ષના કેસના સમર્થનકારક પુરાવો રેકર્ડ ઉપર આવેલ નથી તેવા સંજોગોમા ફરીયાદ પક્ષ આરોપી સામેનુ તહોમત પુરવાર કરવામાં સ્પષ્ટપણે સફળ થયેલ નથી. ત્યારે આવા સંજોગોમા પોલિસ સાહેદની જુબાની પર આધાર રાખી શકાય નહીં. તેમજ સ્ટેટ ઓફ મહારાષ્ટ્ર વિ. ઓનકાર મનીક પાટીલ (૧૯૭૯ ફ્રી.લો.રી. મહારાષ્ટ્ર ૪૨૧) ના ચુકાદામાં પ્રસ્થાપિત કરવામાં આવેલ છે કે, જ્યારે પંચ સાહેદો દ્વારા પંચનામાને સમર્થન મળતુ ન હોય તેવા સંજોગોમાં ફરીયાદી તથા અન્ય પોલીસ કર્મચારીઓની સોગંદ ઉપરની જુબાની ઉપર આધાર રાખી શકાય નહીં.

(૭.૬)... વધુમાં માનસીંગ મુલુભાઈ કાઠી દરબાર વિ. સ્ટેટ ઓફ ગુજરાત , ૨૦૧૨ જી.એલ. એચ.ઈ.એલ.- એચ.સી.- પાના નં- ૨૨૭૬૯૮ માં કરવામાં આવેલ પ્રસ્થાપિત સિધ્ધાંત મુજબ " જો પંચ સાહેદ ફરીયાદીના કેસને સમર્થન આપતો પુરાવો ન આપે તેમજ આરોપી પાસેથી રીકવર કરેલ મુદ્દામાલ શીલ અને સ્લીપ કરેલાનો શંકા ઉપજાવતો હોય તેમજ સ્વતંત્ર સાહેદો તપાસેલ ન હોય અને સાક્ષીના પુરાવામાં મહત્વની બાબતોનો વિરોધાભાસ જણાતો હોય તો આરોપીને શંકાનો લાભ આપી શકાય. "

વધુમાં, સદર કામે તપાસેલ પંચ સાહેદોની જુબાની ધ્યાને લેતા એવી કોઈ હકીકત ફલીત થતી નથી કે, પકડાયેલ મુદ્દામાલ બોટલો ઉપર પંચોની સહીઓ કે અંગુઠા કરાવેલી સ્લીપ લગાવેલ હોય. આમ, જ્યારે તપાસ કરનાર અમલદાર દ્વારા કબજે લેવામાં આવેલ મુદ્દામાલ ઉપર પંચોની સહીઓ કે અં

ગુઠાવાળી સ્લીપ ચોંટાડેલ ન હોય તેવા સંજોગોમાં દીરજલાલ ગાંડાભાઈ વિરૂદ્ધ સ્ટેટ ઓફ ગુજરાત ૧૯૯૧ જી.એલ.આર. પાના નં.૪૩૩ માં પ્રસ્થાપિત કરેલ સિદ્ધાંત મુજબ " જ્યારે મુદ્દામાલ પં ચોની સહી સાથે શીલ કરવામાં ન આવી હોય અને પંચોનો પુરાવો દારૂ મળી આવેલ હોય તેવા ફરીયાદીના પુરાવાને સમર્થન આપતો ન હોય ત્યારે પ્રોહીબીશન એક્ટની કલમ-૧૧૬(બી) માં જણાવેલ અનુમાન કરી શકાય નહીં. વધુમાં , ગુલાબભાઈ રણછોડભાઈ અને બીજાઓ વિરૂદ્ધ સ્ટેટ ઓફ ગુજરાત ૧૯૯૨ (૨) જી.એલ.એચ. (યુ.જે.) પાના નં. ૧૧ માં પ્રસ્થાપિત કરેલ સિદ્ધાંત મુજબ " પ્રોસીક્યુશન તરફે ઉત્પાદકનો કોઈ જવાબ લીધેલ ન હોય કે લેબલની ખરાઈ કરેલ ન હોય તો પ્રોહીબીશન એક્ટની કલમ-૧૧૬(બી) માં જણાવેલ અનુમાન થઈ શકે નહીં."

(૭.૭)... તેમજ સદર કામે ફરીયાદપક્ષનો કેસ જોતા સદર કામે મુદ્દામાલ જે મકાન/જગ્યામાંથી કબ્જે કરવામાં આવેલ છે, ત્યારે આ મકાન/જગ્યા આરોપીની માલકીનું છે કે તેઓનું કબ્જા ભોગવટાનું છે તે બાબતે કોઈ જ તપાસ ત.ક.અ.નાઓએ કરેલ નથી. તેમજ ફરીયાદપક્ષ તરફે પણ તે અંગેનો કોઈ પુરાવો રજુ રાખવામાં આવેલ નથી. તેવા સંજોગોમાં દી સ્ટેટ ઓફ મહારાષ્ટ્ર વિ. વિશ્વનાથ નામદેવ, ફી.લો.જ.-એમ.એચ. પાના નં. ૪૨૨ માં ઠરાવેલ સિદ્ધાંત મુજબ "ફરીયાદપક્ષ સાબીત કરી ન શક્યો હોય કે મકાન આરોપી નું જ હતું તેમજ મકાન આરોપીના રચનાત્મક કબ્જામાં હોય, આરોપી શંકાના લાભ માટે હકકદાર છે." તેમજ અત્રે એ પણ ઉલ્લેખનીય છે કે, હાલના કામે ફરીયાદ આપનાર તથા તપાસ કરનાર અમલદાર એક જ વ્યક્તિ છે અને તેવા સંજોગોમાં સ્ટેટ ઓફ ગુજરાત વિ. ચાદવેન્દ્રસિં ગ સરદાર સુરજીતસિંગ જાટ (શીખ) ૨૦૧૬ (૪) જી.એલ.આર. ૩૧૫૯ ના ચુકાદામાં નામદાર ગુજરાત હાઈકોર્ટે એવો સિદ્ધાંત પ્રસ્થાપિત કરેલ છે કે," જે પોલીસ અધિકારીને ખાનગી માહિતી મળેલ, તેમણે છાપો મારેલ, ફરીયાદ દાખલ કરેલ અને તપાસ પણ કરેલ હતી તેવી તપાસ દુષિત છે અને આવી દુષિત તપાસના આધારે આરોપીને તકસીરવાન ઠરાવી શકાય નહીં." વધુમાં, નામદાર સર્વોચ્ચ અદાલતે મોહનલાલ વિ. દી સ્ટેટ ઓફ પંજાબ, ફી.અપીલ નં.૧૮૮૦/૨૦૧૧ ના ચુકાદામાં એવું ઠરાવેલ કે, "That a fair investigation, which is but the very foundation of fair trial, necessarily postulates that the informant and the investigator must not be the same person. Justice must not only be done, but must appear to be done also. Any possibility of bias or a predetermined conclusion has to be excluded. This requirement is all the more imperative in laws carrying a reverse burden of proof."

(૭.૮)... વધુમાં, ફરીયાદપક્ષે જે પંચ સાહેદો તપાસેલ છે તે પંચનામાની વિગતોને લેશ માત્ર સમર્થન આપતા ના હોઈ ફરીયાદપક્ષના કેસને સમર્થન મળતું નથી તે સંજોગોમાં જે મુદ્દામાલ મળેલ

છે તે આરોપીના કબજામાંથી કે જગ્યામાંથી કે વાહનમાંથી કે મકાનમાંથી મળેલ હોવા સંબંધી વાજબી શંકા ઉપસ્થિત થાય છે. તેમજ સ્ટેટ વિ. રઈજીભાઈ ચતુરભાઈ સોલંકી, એ.આઈ.આર. ૧૯૬૦ ગુજ. ૨૪ ના ચુકાદામાં એવો સિદ્ધાંત પ્રસ્થાપિત કરવામાં આવેલ છે કે, "Where the presence of the panchas is obligatory at the time of search, the evidence of the Police Officer conducting the search must ordinarily be corroborated, and that if there is no such corroboration, ordinarily, a conviction should not rest solely on the uncorroborated testimony of the Police Officer who conducted the search."

"The corroboration that would justify a conviction in cases where it is obligatory to make a search in the presence of Panchas, is usually the evidence of one of the Panchas. At any rate the corroboration must be from a source independent of the Police Officer who made the search."

આમ, ઉપરોક્ત તમામ ચુકાદાઓમાં પ્રસ્થાપિત કરેલ જુદા જુદા સિદ્ધાંતોને લક્ષમાં રાખી હાલનો કેસનો રેકર્ડ ઉપર આવેલ તમામ પુરાવો તથા ઉપરોક્ત કરેલ ચર્ચાઓ ધ્યાને લેતા જ્યારે ફરીયાદપક્ષના કેસને એકપણ સ્વતંત્ર પંચ સાહેદના પુરાવાથી સમર્થન મળતુ નથી તેવા સંજોગોમાં પ્રોહીબીશનના ગુના માટે આરોપીને તકસીરવાન ઠરાવી શકાય તેમ નથી અને તે મુજબ ફરીયાદપક્ષ આરોપી સામેનો પોતાનો કેસ નિઃશંકપણે પુરવાર કરવામાં નિષ્ફળ જતો હોઈ મુદ્દા નં. ૧ નો જવાબ " નકારમાં " આપી, મુદ્દા નં. ૨ પરત્વે નીચે મુજબનો આખરી હુકમ ફરમાવવામાં આવે છે.

-:/(હુકમ):-

(૧)...આ કામના આરોપી **નરેન્દ્રસિંહ ઉર્ફે મુકેશભાઈ અમરતભાઈ પુજારા, રહે.પુજારાની મુવાડી, તા.માલપુર** નાઓને સી.આર.પી.સી.કલમ-૨૪૮(૧) અન્વયે, પ્રોહીબીશન એક્ટની કલમ-૬૫ એ ઈ, મુજબના શિક્ષાપાત્ર ગુનામાંથી પુરાવાના અભાવે શંકાનો લાભ આપી નિર્દોષ ઠરાવી, છોડી મૂકવાનો હુકમ કરવામાં આવે છે.

(૨)...આ કામે કબજે કરવામાં આવેલ મુદ્દામાલનો અપીલ સમય બાદ નાશ કરવો.

(૩)... આ કામના આરોપીઓએ સી.આર.પી.સી.કલમ-૪૩૭(એ)ની જોગવાઈ અનુસાર આ હુકમ સામે ઉચ્ચ અદાલતમાં અપીલ કે, પીટીશન થયેથી, જે-તે અદાલત સમક્ષ હાજર રહેવા માટે આરોપીના અગાઉના જામીન અપીલ સમય સુધી લંબાવવાનો હુકમ કરવામાં આવે છે.

હુકમ આજ તારીખ-પમી, માહે-મે, સને-૨૦૨૬ ના રોજ ખુલ્લી અદાલતમાં વાંચી-સંભળાવી, જાહેર કર્યો.

તા.૦૫/૦૫/૨૦૨૬
માલપુર.

(પૂજા સુરાણા)
પ્રિન્સીપાલ સીવીલ જજ અને
જ્યુડીશ્યલ મેજીસ્ટ્રેટ ફર્સ્ટ ક્લાસ,
માલપુર.(જજ કોડ જીજે ૦૧૪૨૮)